



ERITREAN REVOLUTIONARY DEMOCRATIC FRONT

**ብምክንያት 8 መጋቢት ዓለም-ለኻዊ መዓልቲ ደቂ-አንስትዮ
ዝተዳለወ ውድባዊ መግለጺ፡**

08 መጋቢት፡ ኣብ ልዕሊ ደቂ-አንስትዮ ዝበጽሕ ንዝነበረ ናይ መዋእል ኣድልዎን ጾታዊ ጭቆናን ንምውጋድ፡ ብመሪር መስዋእትን ቃልስን ንዝረጋገጸ መክሰባት ንምዕቃብን ቀጻልነቱ ንምውሓስን ብምሕሳብ፡ ንፍትሓዊ ሕቶ ደቂ-አንስትዮ ዓለም-ለኻዊ ኣፍልጦ ብምሃብ ዝተሰየመት ዕለት'ያ። እነሆ ለንዘበንውን እዚ ልዕሊ ሓደ ክፍለ-ዘመን ዘቐጸረ ፍትሓዊ ቃልሲ ደቂ-አንስትዮ 8 መጋቢት 2014 ብድምቀት ንምብዓል፡ 'ማዕርነት ደቂ አንስትዮ ምዕባላ ናይ ኩሉ እዩ' ኣብ ትሕቲ ዝበል ጭርሖ ኣብ ድርጅቲ ዝኸረ-በዓል ንርከብ ኣሎና።

ነዛ ናይ ሓደ ክፍለ-ዘመን መሪር ተጋድሎ ደቂ-አንስትዮ ዓለምና ንምዝካር ዝተሰምየት ዕለት ክነብዕል እንከሎና፡ ብክንዲ'ቲ ዝተኸፍለ ዋጋ፡ ንዝተረጋገጸ መክሰባት ክንዕይሮን ዝተርፉና ንምምላእ ደጊምና ቃል ብምእታው፡ ንዝበለጸ ዓወት ክንተግህ ብዘለዎ ትርጉም ምዃኑ ርዱእ'ዩ። በዚ መንጽር፡ ዓለምና ካብ'ቲ ቅድሚ ሓደ ክፍለ-ዘመን ኣብ ልዕሊ ደቂ-አንስትዮ ዝበጽሕ ዝነበረ ኣድልዎን ጾታዊ ጭቆናን ብብዙሕ መልክዓቱ ኣወንታዊ ጉዕዞ ኣመዝጊባ'ያ። ኣብ ክሊ'ዚ ግን ሎሚውን ብዝተፈላለዩ መልክዓት ዝግለጹ ኣብ ልዕሊ ደቂ-አንስትዮ ዝበጽሑ ወጽዓታት ምህላም ክንሰግሮ ዘይንክእል ናይ ኣደባባይ ሚስጢር'ዩ።

ሓደ ካብ'ዚ ኣብ ኤርትራዊ ውሻጦ ዘሎ መሪር ህይወት ብምግላህ፡ መዳርግቲ ዘይብሉ፡ ናብ ዝሓለፈ ክፍለ ዘመን ሙዚያም ኣሰር-ታሪኽ ዝመስል ዘሰቅቕ ኣድልዎን ወጽዓን ናይ ደቂ-አንስትዮ ኤርትራ ምርኣይ ይክኣል'ዩ። ኤርትራውያን ደቂ-አንስትዮ ኣብ ጎሲ ደቂ-ተባዕትዮ ኣሕዋተን ተሰሊፈን፡ ምእንቲ ሃገራዊ ነጻነትን ጾታዊ ማዕርነትን ድርብ-ቃልሲ ብምክያድ ዝኸፈልኦ ከቢድ መስዋእቲ፡ ኣብ ምድማቕ መሰረታዊ ዕላማታት 08 መጋቢት ፍሉይ ታሪኻዊ ስፍራ ዘለዎ'ዩ። ግን ከኣ፡ እዚ ብሉጽ ታሪኽ ደቂ-አንስትዮ ኤርትራ፡ ብፋሽስታዊ ስርዓት ህግደፍ ተጨውዮ፡ ከም ኣካል ኣምሳል ህዝብታት ኤርትራ ዝሓልፉዎ ዘለዉ፡ ኩሉ-መዳያዊ ሕሰም ብቅድመ-ግንባር ተረከብቲ ዕዳ ጌሩዎን'ዩ። ኣብ ልዕሊ ደቂ-አንስትዮ ኤርትራ ዝበጽሕ ዘሎ ፖለቲካዊ፣ ማሕበራ-ቁጠባዊ፣ ጾታውን ደርባውን ወጽዓታትን ጸብጺብካ ዘይውዳእ ጥራሕ ዘይኮነስ፡ ብሰሩ ዝኸፍልኦ ዘለዎ መሪር ዋጋ፡ ብብዙሕ መልክዓቱ ዝግለጽ፡ ሰብኣውን ደሞክራሲያውን መሰላተን ዝቐንጠጠ'ዩ።

ፋሽስታዊ ስርዓት ኢሳይያስ/ህግደፍ ዋንኡ ዝኾነ፡ ብሽም ሃገራዊ ኣገልግሎትን ወፍሪ ዋርሳይ ይክኣሎ(ወፍሪ ባርነት)ን ኣብ ልዕሊ ኤርትራውያን ደቂ-አንስትዮ ዝፍጸሙ ማእለያ ዘይብሎም፡ ሰብኣዊ ክብርታተን ዝቕንጥጡ ነውርታት ምህላም ጸሓይ ዝወቐዖ ሓቂ'ዩ። ደቂ-አንስትዮ ኤርትራ፡ ንላዕለዎት ወተሃደራዊ ሓለፍትን መኮንናትን "ከደምቲ/ማሕዮታት" ኮይነን ከገልግላ ዝፈርደን፣ ንዘይተደለዩ ጥንስን ሕርስን ክቐሊዓን ኣቦታቶም ዘይፍለጡ ቆሎ-ቡ ክፍብዩ ዝገበረ፣ ንተመሓላለፍቲ ሕማማት ክቃልዓን ጾታዊ ዓመጽ ክበጽሖንን ባብ ዘርሓወ፡ ብዋጋ መጻኢ ዕድለን እናተቋመረ ሰብኣዊ ክብርታተን ብምቕንጣጥ ዕድሙ-ፖለቲካዊ ስልጣኑ ንምንጥሕ ዝሰርሖ ስርዓት'ዩ፡ ፋሽስታዊ ስርዓት ኢሳይያስ/ህግደፍ።

ደቂ-አንስትዮ ኤርትራ ብፋሽስታዊ ስርዓት ኢሳይያስ ዝበጽሖን ጾታውን ደርባውን ወጽዓታት፡ ሸዊት ዕድሜኣንን ተስፋ-ታተንን ኣጸልሚትዎ፡ ብዙሓት ንስደት ከቃልዓ ኮይነን እዩን። ግን ከኣ ንገንዘብ ሃይማኖቶም ዝገበሩ ላዕለዎት ወተሃደራዊ ሓለፍትን ኣብ ትሕቲኦም ዝዋፈሩ ደላሎን፡ ኣብ ኅደቦታት ደባደብ ኤርትራ፣ ኣብ ምድራ-በዳ ሳሃራን ሲናይን ዘሰቅቕ ግፍዕታት ኣብ ልዕሊ ንጹሃት ኤርትራውያን ስደተኛታት ብሓፈሻ፡ ደቂ-አንስትዮ ከኣ ብፍላይ ብምፍጻም፡ ብዝወጽዎ ደሃኖም ክሃጥም ብምግባር፡ ብዋጋ ህይወቶም ጅባታቶም ዘህጠሩ፡ ኢደም ብደም ንጹሃት ዘጠልቀዩ ገበነኛታት ምዃኖም ዓለም ብዓለሙ ዝመስከሮ'ዩ። ኣብ ላምፔዱዛ ዝተኸሰተ ዘሰቅቕ ፍጻመ 03 ጥቅምቲ 2014፡ ሓደ መርኣያ ናይ'ዚ ሓቂ'ዩ። ኣብ'ዚ ፍጻመ'ዚ ሓንቲ ሓራሲ-ኣደ ዕትብቲ ምስ ዘይተቆረጸ ዕሸል ወዳ፡ ኣብ መዓሙቕ ባሕሪ ተሓቓቂፍም ሬስኦም ምርካቡ፡ ወ/ሮ ራሃል ግርማይ ዝተባህለት ኤርትራዊት ኣደ፡ ምስ ሰለሰተ ህጻውቲ ደቃ ኣብ'ቲ ጅምላዊ ሓደጋ ምህላቕም፡ ህያው-መርኣያ ናይ'ቲ ብፋሽስታዊ ስርዓት ኢሳይያስ/ህግደፍ ኣብ ልዕሊ ደቂ-አንስትዮ ኤርትራ ዝፍጸም ዘሎ መዳርግቲ ኣልቦ ግፍዕታት'ዩ።

እዞም ኣብ ላዕሊ ዝተገለጹ ጥራሓቓታት፡ ካብቲ ኣብ ልዕሊ ደቂ-ኣንስትዮ ኤርትራ ብርእሱ-ፋሽስቲ ኢሳይያስን ስርዓቱን ካብ ዝተፈጸሙ ኩሎ-መዳያዊ ግፍዕታት ውሱን መግለጺታቱዮም። እዚ ስርዓትዚ፡ ከም ህዝብን ሃገርን ታሪኻዊ ጅግንነትና ተበሊጹ፣ መኸሰባት ሰውራና ብምግባት፡ ከብርስና ዝተላዕለ ደመኛ ጸላኢ ህዝብታት ኤርትራ ብሓፈሻ፡ ናይ ደቂ-ኣንስትዮ ኤርትራ ድማ ብፍላይ፡ ምጃኑ ብድሙቕ ዝምስክሩ መርትዖታትዮም።

ስለዚ እምበኣር 08 መጋቢት ኣብ ነኹብረሉ ዘሎና እዋን፡ ደቂ-ኣንስትዮ ኤርትራ፡ ብሓደ ሸነኽ ከም ኩለን ናይ ጾታ ብጾተን ንምዕዋት መሰረታዊ ዕላማታት 08 መጋቢት ዝኸፈልኦ ከቢድ ዋጋ መስዋእቲ፡ ብፋሽስታዊ ስርዓት ህግደፍን መጋብርያኡ ዝኾነት ሃማደኤን ተሓሺሹ፡ ናይ ዝበልሐ መግለጺ ወጽዓ ደቂ-ኣንስትዮ ዓለምና ጭራ-መስርዕ ክሕዛ ዝኾናሉ እዋንዮ። ብካልኦ ሸነኽ ድማ ምእንቲ ምርግጽ ሃገራዊ ነጻነት ዝኸፈልኦ መስዋእቲ፡ ብርእሱ-ፋሽስቲ ኢሳይያስ ተኾሊፉ፡ ከም ህዝብን ሃገርን ንሓደጋ ብርሰትን ምብትታንን ኣብ ዝተላግሕናሉ እዋን ኢና ንርከብ ዘሎና። እዚ ክውንነትዚ፡ ምስ ምኽባር 08 መጋቢት ብዝተታሓሐዘ፡ ደቂ-ኣንስትዮ ኤርትራ ድርብ ታሪኻዊ ሓላፍነት ክስከማ ዝጽውዑን መድረኻዊ ሕቶ ምህላዉ ዘርእይዮ።

ስለዚ እምበኣር፡ ኣብዚ ፍሉይ ታሪኻዊ ኣጋጣሚ፡ ከም ደቂ-ኣንስትዮ ንዕላማታት 08 መጋቢት ኣብ ምርግጽ ንዝግበር ተጋድሎ ይኹን ከም ሕብረተሰብ ኣብ ልዕሊ ህዝብን ሃገርን ኣንጸላልዮ ዘሎ ሓደጋ ኣብ ምዕጻፍ፡ ከምቲ ዝቐደመ ታሪኻዊ ባህርያዊ ቦትኣን ዓቂቡን፡ ኣብ መስርዕ ደሞክራሲያዊ ለውጢ ብምስላፍ፡ ንቐሕን ወሳንን ተሳትፎኣን ንምርግጽ ቃል ክኣትዎ ዝጥለባሉ መድረኽ ምጃኑ ክስመረሉ ዝግባእዮ። ብርግጽ ከኣ፡ ደቂ-ኣንስትዮ ኤርትራ፡ ትማሊ ኣብ ጸረ-ባዕዳዊ ቃልሲ ዝሰርሐኦ ታሪኻዊ መስተንክራዊ ጅግንነት፡ ሎሚ ምእንቲ ድሕነት ህዝብን ሃገርን ኤርትራ፣ ምልኣት ጾታውን ደርባውን ሓርነተንን መጻኢ ውሑስ ዕድሉንን ክበላ፡ ብዝተወደበ መልክዕ ተሳትፎኣን ኣብ መስርሕ ደሞክራሲያዊ ቃልሲ ከዕዛዛ፡ ጉዳይ ምርጫ ዘይኮነስ መድረኻዊ ግድነትውን ኮይኑ ምህላዉ ምስትውዓል ይሓትት። ውድብና ሰውራዊ ደሞክራሲያዊ ግንባር ኤርትራ/ሰደግኤ/ ሕቶ ደቂ-ኣንስትዮ ማእከላይ ሕቶ ደሞክራሲ ምጃኑ ብመትከል ኣሚኑ፡ ብጽንዓት ኣብ ምቅላስ ይርከብ። ምእንቲ ዝተማልኦ ማዕርነታዊ ጾታዊ ሓርነተንን ሰብኣውን ደሞክራሲያውን መሰላተንን ኣብ ምኽባር፡ ንቐሕን ሰፊሕን ተሳትፎ ደቂ-ኣንስትዮ ኤርትራ ምርግጽ፡ ኣብ ምውሓስ ደሞክራሲያዊ ለውጢ ወሳኒ መድረኻዊ ዕማምዮ ዝበል ጽኑዕ እምነት ኣለዎ። ካብዚ መሰረታዊ እምነቱ ብምብጋስ ከኣ፡ ዝከኣሎ ኩሎ ክገብር ቅሩብ ምህላዉ በዛ ታሪኻዊት ዕለት ደጊሙ ከረጋግጽ ይደሊ።

**ዕላማታት 08 መጋቢት ይፃንብብ!!
ንቐሕን ወሳንን ተሳትፎ ደቂ-ኣንስትዮ ንምርግጽ ንረባረብ!!
ሕቶ ደቂ-ኣንስትዮ ኤርትራ፡ ሕቶ ደሞክራሲዮ!!**

**ቤት ጽሕፈት ዜናን ባህል
ሰውራዊ ደሞክራሲያዊ ግንባር ኤርትራ(ሰደግኤ)
08 መጋቢት 2014**